

# ሰንበት ዘመስቀል

መስከረም 23 2014 ዓ.ም. (10/3/2021)

**መዝሙር:** ዝንቱ ውእቱ መስቀል መስቀል ብሓቂ ድንቂ እዩ፤ ኣብ ብርቱዕ ነገር ሠናይ ንምግባር ብቐሊል መገዲ የጽንዓና፤ መስቀል ኃጢአት ይምሕር፤ ጸድቃን ካብ ደብረ ልዑል ኃጥአን ካብ ምድሪ ካብ ማእከል ኩነኔን ጸውዑ፤ ንኖና ጽዮን ብመዓልቲ ሰንበት ንባሕሪ ምስ ገሰጸ ማዕበል ሃድአላ፤ ብመዓልቲ ሰንበት ንባሕሪ ምስ ገሰጸ ደቂ እስራኤል ብእግሪ ተሳገሩ ንሕና ብሓይሊ እዚ መስቀል ረድኤት ከም ዝውሃብ ንኣምን፤ መስቀል ኣብ ማእከል ጸላእቲ ረዲኤትን ኃይልን ጽንዓትን ድኅነትን ምዃኑ ንኣምን መስቀል ኃይልናን ጸግዕናን እዩ።

### ንባባት:

- 1. 1ቆሮ 1:17-ፍ፤ 1ጴጥ 4:1-12፤ ግ.ሓ. 2:22-37፤ ማር 8:27-ፍ።

### ምስባክ:

- 1. ወወሃብኩም ትእምርተ ለእለ ይፈርሁከ፤ ከም ያምስጡ እምገጸ ቀስት፤ ወይድኃኑ ፍቁራኒከ።
- 2. ወአጽንኦ እግዚአ ለዝንቱ ተሠራዕከ ለነ፤ውስተ ጽርሕከ ዘኢየሩሳሌም፤ ለከ ያምጽኡ ነገሥት ኣምኃ። “ኦ ኣምላኽ ሓይልኻ ግለጽ፤ ስለቲ ኣብ ኢየሩሳሌም ዘሎ መቐደስካ ነገስታት ውህበት ከምጽኡልካ እዮም” መዝ. 68:28-29።

ድሕሪ ብዓለ መስቀል ሲዒቡ ዝርከብ ሰንበት ሰንበት ዘመስቀል ይብሃል ንትርጉም መስቀል ክነስተንትን ዘዘኻኸር ሰንበት እዩ። ቅዱስ ጳውሎስ ቃል መስቀል ነቶም ዚጠፍኡ ዕሸነት እዩ፤ ንኣና ነቶም እንኣምን ግን ኃይሊ ኣምላኽ እዩ (1ቆሮ 1:18) እናበለ ርድኢት መስቀል ኣብ እምነትና ይሕብረና። ቀጺሉ ኣነ ነቲ ዝተሰቐለ ክርስቶስ እየ ዝሰብኸ እናበለ ኸኣ ኣብ መስቀል ድኅነትና ተፈጺሙ ኣብ ጸሎታትና ነዚ ዝመሳሰል ተፈጸመ ተስፋ ኣበው በማርያም ድንግል ወቀራንዮ ተተክለ መድኃኒት መስቀል እናበልና ኣብ ጎቦ ቀራንዮ ምእንታና ዝተፈጸመ ንዝክር።

መስቀል ፍሉይ ምልክት እዩ። ድሕነትና የዘኻኸር ከምኡ ፍቕሪ ኣምላኽ ንደቂ ሰብ ይነግር። ኣብ መስቀል ዝተገብረ ፍቕሪ ኣምላኽ ንኣና ንደቂ ሰብ ልዕሊ ተፈጥሮና ዝኾነ ርክብ እዩ ፈጢሩልና። ድሕሪ ሞት ኣብ መስቀል ሓደስቲ ፍጥረት ኮና።

ኣብ ዘመና ብዙሓት መስቀል ዘይብሉ ሕይወት ቀሊልን ምቕትን ዝመልኦ ሕይወት ብዘይ ዝኾነ ጸገም፤ ብዘይ ዝኾነ ተጋድሎ ሕይወቶም ክመርሑ ይደልዩ። ብዙሓት ኣብ ትሕቲ መስቀል ደው ክብሉ ይደልዩ “ካብ መስቀልካ ውረድ” ዝብሉ ይመስሉ። ናይ ሎሚ ሕብረተሰብ ዝኾነ ስቓይ ክዕገስ ይኸብደ። ብርግጽ ስቓይ ቀሊል ወይ ጥዑም ማለት ኣይኮነን ኩኖ ስቓይ ዘሎ ግርማን ክብርን ክንርኢ ክንክእል ኣሎና። ብዙሓት ሰማዕታት ቅዱሳን ነዚ ክርእዩ ስለ ዝኸኣሉ በቲ ዝተጓነፎም ስቓይ ወይ ክበድ ፈተናን ስቓያትን ክሸነፉ ኣይከኣሉን።

ብዙሐት ካባና ፍሉይ መስቀል ምስ ወረደና ስለምንታይ ንኣይ? ስለምንታይ ክሳብ ይደልየኒ? እናበልና እናጉሄና ንሓትት። ኣብ ሓቂ መሰረት ገርና እንተ ርእና ግን ትርጉም ሕይወት ንጹር ዝኸውን ካብ ስለምንታይ ዝብል ሕቶ ናብ ንመን ዝብል ምስ ኣምራሕናዮ ብዝያዳ ክንርኢ ንኸእል። ስቓይ መከራ ኣብ ሕይወት ደቂ ሰብ ክወርድ እንከሎ ፍሉይ ትርጉም ኣልኦ። ኣብ መስቀል ክርስቶስ ክንጥምት እንተ ኸእልና ኣብኡ መልሲ ትርጉም ሕይወትናን መልሲ ንሕቶና ክንረክብ ንኸእል። ብርግጽ ክንሳቕ ከሎና ጸገማት ክበዝሓና እንከሎ መልሲ ንደሊ። ጥዑም ዘረባ ወይ ምድንጋጽ “አጀኻ/አጀኺ ክሓልፍ እዩ፤ ምእንቲ ኣምላኽ ኢልካ ተቐበሎ ዝብል ንጸገማትና መልሲ ኣይኮነናን እዩ። ጸገማት ከም ሕዱር ሕማም፣ ሞት ናይ እንፈትዎ ሰብ፣ ከምኡ ኣብ ርክባትና ከቢድ ፈተና ክወርደና እንከሎ ፍሉይ ቃንዛ እዩ ዝፈጥረልና ሽዑ ኣብ ውሽጥና ኣቲና ክንሓትት ንግደድ። ስለምንታይ እዚ ወራዲ ወይ ረኺቡኒ እናበልና ኣብ መሰረታዊ ትርጉም ተፈጥሮን ከምእንምለስ ይገብረና።

ብሓቂ ክንርእዮ ከሎና ኣብ ጽንኩርን ከቢድን ጸገማት እንከሎና ወይ ኣብ ኣምላኽ ንቕርብ ወይ ከኣ ጨሪሽና ካብ ኣምላኽ ንወጽእ። ዝኾነ ኣሰርይ ክስዕብ ዝደሊ ርእሱ ይኸሓድ መስቀሉ ጸሩ ኸኣ ይስዓበኒ (ሉቃ 9:23)። ኣብዚ ትኽ ዝበለ መጻዋዕታ ክርስቶስ ነቶም ዝኣምንዎ ዝብሎ ንርኢ። ንመስቀል ተሓጉሲካ ምቕባል፣ ንግላዊ መስቀል ወይ መሳቕል ክንቅበል ካብቲ ሓደ ኣድላዩ ነገራት ምስ ክርስቶስ ክንጉግዝ ንደሊ እንተ ኾና ዝገልጽ እዩ። ንክርስቶስ ክንስዕብ እንተ ኾና ግድን መስቀል ክህልወና ኣለዎ። ብዘይ መስቀል ንክርስቶስ ክንስዕቦ ኣይንኸእልን ኢና። ክርስቶስ ንመስቀል ሓንሳብ ምስ ተሰከሞ ክሳብ ዝመውት ካብኡ ኣይተፈለን ንሕና እውን ዘሎና መስቀል ክበዱ ብዘየገድስ ክሳብ መወዳእታ ክንጸር እዩ ድላይ መድኃኒና።

ቀዳሞት ክርስትያን ነዚ ብምሉእ ተረዲኦም ኣብ ዓድና እውን እዚ ስለ ዝተረድኦም ምልክት መስቀል ኣብ ኩሉ ከርእይዎ ደልዮም፣ ኣብ ግንባሮም ኣብ ክዳውንቶም ኣብ ዝሓውቶም ኣብ ኩሉ ምልክት መስቀል ከምዝርኣ ገሮም። ሕይወትና መስቀል ዝመልኦ ክኸውን እንከሎ ሽዑ ኣብ ክርስቶስ ኣሎና ዝብል ርድኢት ፍሉይ ፈተና ከምዝሓልፉ ገርዎም። መስቀል ክወርዶም እንከሎ ከም ዓቢ ህያብ መጋበሪ ድሕነት ገሮም ይወስድዎ ስለ ዝነበሩ ኩኖ መስቀል ዘሎ ክብርን ግርማን ክርእዩ ክኢሎም።

እሞ ሎሚ መስቀልካ/ኪ ኣበሎ ተሰኪምካ/ክዮ ዘሎኻ? ሰባት ክበድ መስቀልካ ርእዮም እንታይ ይብሉኻ? ምስካም መስቀል ከቢዱካ የማን ጸጋምዶ ትብል ኣሎኻ ወይ ጸርካዮ ትጉግዝ ኣሎኻ? እዝን ካልእን ኣብ ሕይወትና ክንጸሮ ዘሎና መስቀል የዘኻክር። ፍቕሪ መስቀልና መለልዩ ሕይወትና ገርና ብምጻር መስቀልና ኣብነታውያን ክንከውን እዩ ድላይ መድኃኒና።

ኣብ ግዝኣት ሮማውያን ነቶም ሮማዊ ዜግነት ዘይብሎም ብስቕለት ይቐጽዕዎም ነሮም ሮማዊ ዘግነት ዘልኦ ግን ብሴፍ ክሳዱ ይመትርዎ በዚ ምክንያት እዩ ቅዱስ ጳውሎስ ብሴፍ ክሳዱ ዝመተርዎ ጴጥሮስ ግን ብስቕለት ዝሞተ። ሮማውያን ብስቕለት ክቐትሉ እንከለዉ ዝለዓለ ጭካኔ ዝመልኦ መቐጸዕቲ ክፍጽሙ እንከለዉ እዮም ዝገብርዎ ዝነበሩ። ኣይሁድ ነዚ ጨካን ሞት ኣብ መስቀል ስቕለት ይፈልጥዎ ነሮም እዮም። ብዙሓት ናይ ፖሎቲካ እሱራት ብብዝሒ ብናይ መስቀል ሞት ይቐጽዑ ነሮም እዮም። ስለዚ ኢየሱስ ንሓዋርያቱ ክስዕብኒ ዝደሊ ርእሱ ይኸሓድ ዕለት ዕለት መስቀሉ ጸሩ ይስዓበኒ ኢሉ ክሃረዎም እንከሎ ጽቡቕ ገሮም ይርድእዎ ነሮም እዮም። ኣብ መስቀል ምማት ጽቡቕ ገሩ ይርድኦም ነሩ እዩ።

ሉቃስ ወንጌላዊ ኣብ 9:24 ከምዚ ይብሉና እቲ ንነፍሱ ኼድገና ዚደሊ ኼጥፍኦ እዩ፣ እቲ ንነፍሱ ምእንታይ ዜጥፍኦ ግና ኼድገና እዩ። ኣብ ታሪኽ ሓደ ኢየሱስ ጥራሕ ከምዘሎ ክንኣምን ኣሎና፣ ንሱ ጥራሕ ኸኣ እዩ እቲ ዝተሰቐለ ዝሞት ዝተንሥኦ። ክርስትና ብዘይ መስቀል ክርስትና

አይኮነን፡ ብመስቀል ክርስቶስ ጥራሕ ኢና ድሕነት ረኺብና። መስቀልን ሞትን ክርስቶስ እምብእር ሕመረት እምነትና እዮም፡ ካብ መስቀል ርሒቕና ወይ ሃዲምና ክንርከብ አይግባእን።

ጸገም ክወርደና እንከሎ ወይ ከቢድ ፈተና ኣብ ሕይወትና ኣብ ጸዋዕታና ክወርደና እንከሎ ከም መርገም ወይ እውን ከም ሓደ ከቢድ ተጽዕኖ ወይ እውን ዕድልና ሕማቕ ኮይኑ ዝወረደና ገርና ክንርእዮ የብልናን። ቅድስት አደ ተረዛ (Mother Teresa) ሓደ ጊዜ ከምዚ ኢላ ስቓይ ሓደ ካብ ምልክታት ኣብ ጥቓ መስቀል ኢየሱስ ከምዘሎና ዝሕብር፡ ከም ዝስዕመና ዝገብርን ከም ዘፍቅረና ዝገልጽ ኣብ ስቓይቱ ክንጎተፍ ዕድል ዝህበና እዩ እናበለት ምስጢር ስቓይ ወይ መስቀል ትገልጽ። ብዘይ ጥርጥር ብዙሓት ዓይነት ስቓይት ኣለዉ ክንፈልጦምን ክንገልጸምን ዘይንኽእል፡ ስለዚ ትርጉም ስቓይ እንርድኦ ኣብ መስቀል ክርስቶስ ክንጥምት እንተ ኽእልና ጥራሕ እዩ።

ኣብ መጽሓፍ Thomas A Kempis ንክርስቶስ ምምሳል ወይ ኢሚታሰዮ (፪ይ መጽሓፍ ምዕ. 12:20-25) ብሃዕባ መስቀል ክገልጽ እንከሎ መስቀል ወትሩ ተቐረባትልካ ኣላ፡ ኣብ ኩሉ ቦታ ትጽበየካ ኣላ። ናብ ዝኸድካ እንተ ኸድካ ባዕልኻ ኣብ ርእስኻ ተሸኪምካ ኢኻ እትኸይድ ወትሩ ንርእስኻ ኢኻ እውን እትረክብ ናብ ዝኾነ ቦታ ሃዲምካ ከተምልጥ አይትኽእልን ኢኻ። ናብ ላዕሊ እንተ ደየብካ ናብ ታሕቲ እንተ ወረድካ ወይ ናብ ውሽጢ እንተአቶኻ ኣብዚታት ኩሉ መስቀል ኣሎ። ውሽጣዊ ናይ ልቢ ሰላምን ናይ ዓወት ዘለዓለማዊ አኽሊልን ክትረክብ እንተ ደሊኻ ኣብ ኩሉ ናይ ግዲ ትዕግሥቲ የድልየካ። ንመስቀል ተሓጉስካ እንተ ትሸከማ ንሳውን ተሸኪማትካ ናብቲ ንስኻ እትደልዮ መጨረሻ ዕላማኻ መብጽሓትካ። እዚ ከአ ኣብቲ ሓሳረ መከራ ዝጭረሸሉ እምበር ኣብዚ ምድሪዚ አይኮነን። ሓንቲ መስቀል እንተ አሕለፍካ ምናልባት ካብአ እትኹብድ ካልእ ብዘይጥርጥር ክትመጽኣካ እያ ዝብል ነንብብ።

ኣብ ዕለታዊ ሕይወትና መስቀል ከም ዝገንፈና ተረዲእና መስቀልና ክንቅይር ዘይኮነ ነቲ ወሪዱ ዘሎ መስቀል ካብ ድላይ አምላኽ ከይወጸእና መጋብሪ ሰላምን ፍቕርን ሕድገትን ክንገብር ብቲ ወሪዱና ዘሎ ብዝያዳ ኣብ አምላኽ ክንቀርብ እሞ ሓግዘኒ እደክም አሎኹ አሰንዮኒ ኢልና ክንልምን ከም ዝግብእና መጽሓፍ ኢሚታሰዮ ይነግር።

**ንመስቀል ብግቡእ እንተ ተረዳእናዮ እሞ እንተ ጸርና ሰለስተ ዓበይቲ ነገራት ኣብ ግብሪ ንርኢ።**

- **ኃጢአት ይመውት፡** ሓደ/ሓንቲ ሰብ እምነቱ/ታ ኣብ ትሕቲ ጽላል ደም ንይታና ኢየሱስ ክርስቶስ ክገብር እንከሎ እቲ ሰብ እቲ ንዘለዓለም ይቕየር። ናይ ኃጢአት ሰንሰለት ይብጠስ (ሮሜ 6:14)፤ ሓደስቲ ፍጥረት ይኾኑ (2ቆሮ 5:17)። እዚ ከም ብሓደስ ዝተወልደ አማናይ ሕይወቱ ኣብ ትሕቲ አርዑት ኃጢአት አይነብርን እዩ (ሮሜ 6:6)። ንመስቀሉ ዝጸውር መወዳእታኡ ክብርን ዓወትን እዩ። ኣብኡ ፍቕሪ ሰላም ትዕግስቲ ስለ ዝርከባ ኃጢአት ቦታ የብሉን።
- **ገሃነም እሳት ተሳዒራ፡** ዝኾነ ኣብ ሞትን ትንሣኤን ክርስቶስ ዝአመነ እሞ ቅዱስ ሕይወት ዝመርሕ ኣብኡ ሓዊ እሳት ዘለዓለም አይርከብን እዩ። ብሓቂ ብሓቂ እብለኩም አሎኹ እቲ ንቓለይ ዝሰምዕ ብቲ ዝልክኺውን ዝአምን ናይ ዘለዓለም ሕይወት ኣላቶ ንሱ ካብ ሞት ናብ ሕይወት ይሳገር እምበር ናብ ፍርዲ አይክበጽሕን እዩ (ዮሐ 5:24)። ሮሜ 8:1 ነቶም ኣብ ክርስቶስ ኢየሱስ ዘለዉ ኩነኔ የብሎምን ይብላና።
- **መንግስተ ሰማይ ተኸፊቱ፡** ደም ክርስቶስ አፍደገ መንግስተ ሰማይን ናይ ክብሪ ቦታን ይኸፍተልና። ንሓዋርያቱ ኣብ ቤት ኣብኡ ብዙሳ ማሕደር ከምዘሎ እሞ ከሰናድወሎም ከም ዝኸይድ ነጊርዎም። (ዮሐ 14:13። ኣብ ክብሪ አምላኽ ክንጎተፍ ሓንቲ መገዲ እያ

ዘላ ሰብ ካልአይ ጊዜ እንተ ዘይተወልደ ንመንግስቲ ኣምላኽ ኪርእያ ከቶ ከም ዘይክእል ብሓቂ ብሓቂ እብላካ ኣሎኹ (ዮሐ 3:3)። ሰማይ ዓድና ክንገብር ኣብዚ ምድሪ መስቀልና ክንጸውር ይግብእና።

መስቀል ኣብ እምነትና ፍሉይ ትርጉም ከምዘለዎ ተረዲእና ዕለት ዕለት ብሓዲስ መንፈስን ተስፋን ጉዕዞና ክንቅጽል ንዝኾነ ዝንጎረና መስቀል ብፍቕሪ ተቐቢልና ክሳብ መወዳእታ ክንጸውር ሓግዘኒ ንበሎ።

ሕይወት ማርያም ሕይወት መስቀል እዩ ንኹሉ ፍቓድካ ይኹን እናበለት ሓሊፋቶ ሎሚ እውን ፍኖተ መስቀል ዘስተምሃርኪ ማርያም ንኹሉ ዝንጎረና መስቀል ክንጸውር ንወድኺ ጸዋር መስቀል ለምንልና ንበላ።

ኣባ ንጉሠ ፍሥሓ